

QORTI TAL-APPELL

IMHALLFIN

**S.T.O. PRIM IMHALLEF SILVIO CAMILLERI
ONOR. IMHALLEF GIANNINO CARUANA DEMAJO
ONOR. IMHALLEF NOEL CUSCHIERI**

Seduta ta' nhar il-Ġimgħa 24 ta' Ġunju 2016

Numru

Rikors maħluf numru 1132/2006 JA

J.V. & S. Developments Limited

v.

**Id-Direttur, Qrati Ċivili u Tribunali u r-
Reġistratur tal-Qorti, Qrati Ċivili u
Tribunalu; *Scala Developments
Company Limited*; u Joseph u Carmen
konjuġi Pace**

1. Dan huwa appell tas-soċjetà attrici *J.V. & S. Developments Ltd* minn sentenza mogħtija mill-Prim' Awla tal-Qorti Ċivili fid-9 ta' Jannar 2012 li cañdet talba tal-attrici għal dikjarazzjoni li proprjetà li l-attrici tgħid illi hija tagħha ma ntlaqtix b'bejgħ sub hasta. Il-fatti relevanti huma dawn:
2. Kienu nbdew, minn terzi, proceduri fl-ismijiet Bank of Valletta p.l.c. v. Joseph Pace et (rikors numru 24/2003) għall-bejgħ sub hasta ta'

diversi immobbbli, fosthom l-appartament numru wieħed (1) f'korp ta' ħames appartamenti li għandhom daħla komuni numru sebgħha u tletin (37), Xatt ta' Tignè, tas-Sliema. Fil-pubblikkazzjonijiet li saru bħala konsegwenza ta' dawk il-proċeduri kien hemm nota li tgħid illi l-appartament “qed jinbigħ bħalma ġie deskrītt mill-A.I.Č. Joseph Ellul Vincenti fir-relazzjoni tiegħu maħluwa fit-12 ta' Ottubru 2001 ”.

Fid-deskrizzjoni tal-appartament fir-relazzjoni jingħad hekk:

»Dan il-flat jinsab fl-ewwel sular ta' blokka ta' flats. Il-flat huwa aċċessibbli permezz ta' taraġ tal-irħam kif ukoll permezz ta' lift, u għalhekk igawdi kemm l-intrata, kemm it-tromba tat-taraġ, kif ukoll il-lift u l-bejt, in komuni mas-sidien tal-flats l-oħra.«

3. Il-konvenuti Joseph u Carmen Pace, debituri fl-atti tal-bejgħ sub hasta, billi dehrilhom illi l-istima tal-perit ma kinitx tqis ukoll l-arja li kienet sejra tinbigħi mal-appartement, talbu lill-qorti tissospendi l-bejgħ minħabba dan in-nuqqas fl-istima. B'dikriet tat-2 ta' Novembru 2005 il-qorti ċaħdet it-talba. B'rrikors ieħor tas-16 ta' Novembru 2005 il-konvenuti Pace talbu lill-qorti tkhassar contrario imperio d-dikriet tat-2 ta' Novembru 2005 u tordna s-sospensjoni tal-bejgħ iżda l-qorti ma qisitx dan ir-rikors.
4. Fit-22 ta' Novembru 2005 sar il-bejgħ sub hasta u l-appartament ġie liberat favur is-socjetà konvenuta *Scala Developments Company Ltd* [“Scala”]. Fin-nota tal-liberazzjoni jingħad illi nbigħi:

»[A] il-flat internament numerat bin-numru wieħed (1), formanti parti minn blokk ta' flats esternament numerat sebgħha u tletin (37), Tignè Sea Front, tas-Sliema, bil-prezz ta' mijha u ħamsa u sebgħiñi elf lira Maltin (Lm175.000.00c0), għaddekk appartenenti lil Joseph Pace u lil Maria Carmela Pace, mart l-imsemmi Joseph Pace

»It-tliet *flats* fuq imsemmija fil-paragrafi [A], [B] u [C]¹ jinkludu wkoll is-sehem tagħhom ta' tlieta minn ħames ($\frac{3}{5}$) partijiet indiviżi mill-partijiet komuni tal-blokk ta' *flats* esternament numerat sebgħa u tletin (37), Tignè Sea Front kantuniera ma' Patronate Lane, tas-Sliema, konsistenti l-bejt u l-arja tieghu, l-entratura, it-taraġ, *il-lift* u s-servizzi l-oħra kollha.«

5. L-attrici tgħid illi *Scala* iddepożitat il-prezz tal-bejgħ wara li għalaq iż-żmien mogħti mil-liġi għalhekk.
6. B'kuntratt tal-31 ta' Lulju 2006 fl-atti tan-Nutar Joseph Henry Saydon, l-attrici xtrat mingħand il-konvenuti Pace sehem mhux maqsum minn ħamsa ($\frac{1}{5}$) tal-bjut, entrata, taraġ, *lift* u *lift shaft* tal-istess korp ta' appartamenti numru sebgħa u tletin (37), Xatt ta' Tignè, tas-Sliema kif ukoll kamra tal-ħasil li tinsab fuq l-istess bjut. Dan il-kuntratt sar għax lill-attrici u lill-konvenuti Pace dehrilhom illi dak is-sehem mhux maqsum ma kienx parti mill-proprietà mibjugħha *sub hasta* u kien baqa' proprietà tal-konvenuti Pace. L-attrici mbagħad talbet lir-Reġistratur tal-Qrati Ċivili sabiex jagħmel il-korrezzjonijiet li lill-attrici dehrulha meħtieġa fin-nota tal-insinwa fir-Reġistratu Pubbliku u fir-Reġistratu tal-Artijiet sabiex dawn ma jibqgħux juru illi *Scala* kienet kisbet sehem tal-partijiet mhux komuni, li, anzi, fil-fehma tal-attrici, kienet xtrathom hi stess mingħand il-konvenuti Pace. Ir-Reġistratur irrifjuta din it-talba u għalhekk l-attrici fetħet din il-kawża tallum u talbet illi l-qorti:

»1. tiddikjara u tiddeċiedi li s-soċjetà attrici hija propjetarja tal-kwint indiviż tal-arja tal-bejt u tal-partijiet komuni tal-blokk ta' appartamenti 37, Tignè Seafront Sliema, mixtri b'kuntratt datat 31 ta' Lulju 2006 fl-atti tan-Nutar Joseph H. Saydon;

»2. tiddikjara u tiddeċiedi konsegwentement illi l-bejgħ in subasta numru 24/2003 ma kienx jikludi il-kwinti ($\frac{1}{5}$) indiviż tal-proprietà tal-arja u tal-partijiet komuni, kif ukoll tal-kamra tal-ħasil fuq il-bejt, proprietà tas-soċjeta' attrici, akkwistata skond il-kuntratt ippubblikat min-Nutar Joseph H. Saydon fil-31 ta' Lulju 2006;

¹ Inbigħu wkoll żewġ appartamenti oħra fl-istess korp.

»3. tordna lid-Direttur, Qrati Ċivilu u Tribunali u lir-Reġistratur, Qrati Ċivilu u Tribunali sabiex jagħmlu dawk il-korrezzjonijiet neċċesarji fin-nota tal-liberazzjoni tat-22 ta' Novembru 2005 fl-istess atti tas-subasta 24/2003, u tordna d-Direttur tar-Reġistro Pubbliku biex jirregistra b'tali korrezzjonijiet sabiex in-nota tal-insinwa rigwardanti l-imsemmi att ta' liberazzjoni fl-istess atti tas-subasta 24/2003 ma tibqax turi li l-kwint indiżiż tal-arja hija proprjetà tas-soċjetà *Scala Developments Company Limited* (C18453).«

7. Bis-sentenza li minnha sar dan l-appell l-ewwel qorti ċaħdet it-talbiet tal-attriċi u ikkundannatha tħallas l-ispejjeż tal-kawża għal raġunijiet li fissrithom hekk:

»... . . . kif jidher mill-att promotur is-soċjetà attriċi qed titlob dikjar-azzjoni illi l-bejgħ in subasta tal-proprjetà msemmija fir-rikors stess ma kienx jinkludi l-kwinti indiżiż tal-arja u l-partijiet l-oħra komuni u kwindi meta hija akkwistat l-istess sehem indiżiż ta' dawn l-ambjenti permezz tal-kuntratt tal-31 ta' Lulju 2006 hija saret il-proprietarja ta' dak is-sehem.

»Illi l-argument principali tas-soċjetà attriċi huwa li fir-relazzjoni peritali tal-A.I.Č. Ellul Vincenti, li kienet parti mill-atti tas-subasta in kwistjoni, kien hemm indikat illi l-appartament in kwistjoni jgawdi l-partijiet in komuni mal-appartamenti l-oħra. Allura dan ifisser skond is-soċjetà attriċi illi l-konvenuti m'akkwistawx sehem mill-partijiet komuni iżda biss it-tgawdija ta' dawk il-partijiet u għalhekk id-Direttur tal-Qorti ma setax jiskrixi fl-att ta' liberazzjoni tal-proprietarja anke l-kwint indiżiż imsemmi.

»Fir-risposta tiegħu d-Direttur tal-Qrati Ċivili qed jeċċepixxi illi s-soċjetà attriċi kellha tispjega l-*locus standi* tagħha għaliex il-proprietà in kwistjoni ġiet liberata qabel ma s-soċjetà attriċi akkwistat il-proprietà in kwistjoni u li n-nota insinwata minnu kienet korretta. Is-soċjetà konvenuta da parti tagħha qed teċċepixxi illi s-soċjetà attriċi qatt m'akkwistat xi dritt litigjuż mingħand il-konjuġi Pace; li l-proċeduri tal-bejgħ tal-immobbli bis-subasta kien ċar illi l-*flat* kien qed jiġi mibjugħi bis-sehem indiżiż tal-partijietkomuni; li f'kull każ kull ma tista' taġixxi s-soċjetà attriċi hija għad-danni kontra min ikkaġunahulha għaliex hija (is-soċjetà konvenuta) hija t-terz *in bona fide*. Il-konvenuti Pace eċċepew illi huma ma baqqiħalhomx interess fil-proprietà peress li ittrasferewha lis-soċjetà attriċi u li d-direttur tagħha kien jaf x'qed jixtri.

»Il-qorti jidhrilha li huwa ċar li t-talba attriċi hija infondata palesament u kif sewwa ġie rimarkat is-soċjetà attriċi kienet taf x'qiegħda tagħmel meta xtrat il-kwint indiżiż imsemmi, tant li l-partijiet ta' dak il-kuntratt, skond kif iddeponda l-istess Nutar Saydon, ma riduhx jagħmel riċerki. Dak li jixtri min jakkwista b'atti tas-subasta jkun qed jakkwista dak li jiġi indikat fl-att promotur tal-istess subasta u l-entità tal-proprietà ma tiddependix mid-deskrizzjoni li jindika l-perit tekniku li jiġi nominat. Il-perit huwa espert fil-linja tiegħu – huwa jinħatar prinċiplament biex jistma l-proprietà (skond l-artikolu 315 tal-Kodiċi tal-Proċedura) u mhux biex jiddeskriviha (għalkemm naturalment neċċsarjament jagħmel

dan ukoll fir-relazzjoni tiegħu) u mhux fid-deskrizzjoni tal-proprjetà li hija materja legali normalment fil-kompetenza tan-nutar li jippubblika l-kuntratt. Fil-każ tas-subasta wieħed neċċessarjament irid joqgħod fuq ir-rikors promotur. Fil-każ in eżami, dan kien jagħmilha čara illi l-istess ‘flat għandu in komuni mal-flats l-oħra l-entratura, taraġ, *lift*, drenaġġ u l-bejt tal-flats formanti parti mill-istess blokk. L-imsemmi flat jinkludi ukoll sehem indiż minn ħamsa (1/5) tal-arja’. Għalkemm mhux daqshekk rilevanti legalment l-istess Perit Ellul Vincenti ddepona li meta huwa jžid il-kelma ‘igawdi’ kellu f’moħħu ‘ownership’ u mhux sempliċi użu. F’kull każ però anke l-istess deskrizzjoni tal-perit hija indikattiva għaliex għall-kompletezza wieħed għandu jgħid illi din tgħid illi: ‘Il-flat huwa aċċessibbli permezz kemm ta’ taraġ tal-irħam kif ukoll permezz ta’ *lift* u għalhekk igawdi kemm l-intrata, kemm it-tromba tat-taraġ, kif ukoll il-*lift* u bejt, in komuni mas-sidien tal-flats l-oħra’. Dan jindika li fil-fatt l-appartament jinkludi wkoll is-sehem indiż.

»Illi kwantu għall-fatt li s-soċjetà attriċi qed tallega li d-depożitu tal-prezz sar oltre ż-żmien mogħti mill-liġi, kif sewwa eċċepiet is-soċjetà konvenuta l-artikolu 328 et seq. tal-Kap. 12 jiprovdxi x’jistgħu jagħmlu d-debitur u l-kreditur f’każ li dan jiġi; għalhekk l-istess liġi ma tgħidx li l-bejgħ ikun null.

»Stabbilit dan ma hemmx lok għal aktar konstatazzjonijiet.«

8. L-attriċi appellat minn din is-sentenza b'rikors tas-27 ta' Jannar 2012, li għalihi ir-Reġistratur tal-Qrati Ċivili wieġeb fit-28 ta' Frar 2012, *Scala* wieġbet fil-15 ta' ġunju 2012 u l-konvenuti Pace wieġbu fis-7 ta' Diċembru 2012.
9. Essenzjalment l-aggravju tal-attriċi huwa msejjes fuq l-argument illi, ladarba l-perit fid-deskrizzjoni tal-appartament qal illi dan “igawdi” il-partijiet komuni, mela dak li kien sejjer jinbigħ ma kinitx il-proprjetà tal-partijiet komuni iżda biss it-“tgawdija” tagħihom:

»... . . . fil-bejgh in kwistjoni kif deskrīt fir-relazzjoni tal-perit ma setgħetx tinbigħ il-komproprjetà tal-partijiet in komuni imma d-dritt tal-użu tagħhom, ossija t-tgawdija *stante* illi kieku kienet qed tinbigħ is-sehem indiż tal-partijiet komuni kienet tiġi hekk deskritta mill-istess perit.

»... . . .

»Illi konsegwentament dak li bagħat ir-Reġistratur tal-Qorti lid-Direttur tar-Reġistru Pubbliku wara s-subbasta msemmija ma kienx jirrifletti dak li ġie mibjugħi skond l-avviżi fil-Gazzetta tal-Gvern u dak li ġie deskrīt fir-rapport tal-Perit Joseph Ellul Vincenti *stante* illi l-istess Reġistratur tal-Qorti deherlu li kellu jinforma lid-Direttur tar-Reġistru

Pubbliku illi jinbigħi kwint indi viż tal-partijiet komuni tal-blokka 37 Tignè Seafront Sliema meta effettivament inbigħet biss it-tgawdija tal-arja u tal-partijiet komuni tal-istess blokka.«

10. L-argument tal-attriċi, u l-appell kollu, huwa manifestament fieragħi.
11. Qabel xejn qiegħda tgħid ħażin l-attriċi illi l-kelma “tgawdi” tfisser illi t-titolu ta’ tgawdija huwa wieħed ta’ użu. Il-kelma “tgawdi”, weħedha, hija newtrali dwar it-titolu ta’ tgawdija: tista’ “tgawdi” b’titolu ta’ proprjetà, kif jixhed čar l-art. 320 tal-Kodiċi Ċivili:
 »**320.** Il-proprietà hija l-jedd li wieħed *igawdi* u li jiddisponi minn ħwejġu bil-mod l-aktar assolut, basta li bihom ma jagħmlx użu ipprojbit mil-liġi.«
12. Li dak trasferit ma kienx dritt ta’ użu jidher čar minn dak li tgħid il-liġi, fl-art. 392(1) tal-Kodiċi Ċivili, dwar xi jfisser id-dritt ta’ “użu”:
 »**392.** (1) L-użu huwa l-jedd reali li wieħed jinqeda bil-ħaġa ta’ ħadd-ieħor, jew li jiehu l-frottijiet tagħha, iżda biss sakemm hu meħtieġ għall-bżonnijiet tiegħu nnifs u tal-familja tiegħu.«
13. Id-dritt ta’ użu fit-tifsira propria tiegħu huwa dritt limitat fiż-żmien, u, ladarba l-kelma “użu” għandha tifsira awtentika mogħtija mil-leġislatur stess, kull tifsira oħra, bħal ma trid tagħtiha l-attriċi, hija ħażina u anti-ġuridika.
14. Il-partijiet komuni huma meħtieġa għat-tgawdija tal-appartament u għaldaqstant il-jedd tat-tgawdija tagħhom għandu jkun perpetwu bħal ma perpetwu hu d-dritt ta’ proprjetà. Mela żgur li l-partijiet komuni ma ġewx trasferiti b’titolu li jispiċċa fiż-żmien, bħal ma hu t-titolu ta’ użu, iżda ġew trasferiti bl-istess titolu perpetwu li bih ġie trasferit l-appartament: titolu ta’ proprjetà.

15. Barra minn hekk, il-partijiet komuni huma accessori li għall-proprietà għax meħtieġa għat-tgawdija sħiħa tagħha. Ma hemm xejn x'juri illi f'dan il-każ saret xi eċċeżzjoni għar-regola li *accessorium sequitur principale*.
16. L-argument l-ieħor tal-attriċi illi – għax l-attriċi xtrat il-partijiet komuni mingħand il-konvenuti Pace bil-prezz ta' ħamsin elf lira ta' Malta (Lm50,000) u l-appartament bil-partijiet komuni ġie stmat mill-perit li jiswa sittin elf lira (Lm60,000) – il-perit għamel stima biss tal-appartament mingħajr il-partijiet komuni għax inkella l-appartament jiġi stmah biss għaxart elef lira (Lm10,000), huwa argument fieragħ.
17. Il-prezz ta' ħamsin elf lira (Lm50,000) huwa prezz miftiehem bejn l-attriċi u l-konvenuti Pace, u mhux neċċesarjament prezz reali. Meta tqis illi ħadd ma hu sejjjer, *in bona fide*, jixtri biss partijiet komuni ta' korp ta' appartamenti mingħajr ma jixtri wkoll appartement fl-istess korp, u meta tqis ukoll illi, kif xehed in-Nutar Joseph Saydon, li ippubblika l-att bejn l-attriċi u Pace, dawn “insistew li ma ridux riċerki”², ma jibqax dubju, fil-fehma ta' din il-qorti, illi l-att ta' trasferiment bejn l-attriċi u l-konvenuti Pace kien riżultat ta' kollużjoni bejn dawn it-tnejn, mañsub biex ixekkel lil *Scala fit-tgawdija* – kif jifhem dik il-kelma l-art. 329 Kod. Ċiv. – tal-beni li kisbet *sub hasta*, u ma jistħoqqlu ebda affidament.

² Fol. 96 tal-proċess tal-ewwel qorti.

18. Billi għalhekk, għar-raġunijiet mogħtija fuq, id-deskrizzjoni tal-beni trasferiti bil-bejgħ *sub hasta* mogħtija fin-nota ta' liberazzjoni hija korretta, ma għandha ssir ebda "korrezzjoni" fiha.
19. Għal dawn ir-raġunijiet il-qorti tiċħad l-appell u tikkonferma s-sentenza appellata. Billi wkoll hija tal-fehma illi l-appell huwa wieħed fieragħ u vessatorju, il-qorti wara li rat l-art. 223(4) tal-Kodiċi ta' Organizzazzjoni u Proċedura Ċivili tikkundanna lis-soċċjeta attriči appellanti tħallas lill-partijiet l-oħra l-ispejjeż għal darbtejn.

Silvio Camilleri
President

Giannino Caruana Demajo
Imħallef

Noel Cuschieri
Imħallef

Deputat Registratur
mb